

qal u jixhet fuqhom dija ta' ġieħ u foħrija. Il-pajjiżi ċivilizzati tad-dinja kollha għandhom l-Akkademji tagħhom u jzommuhom f'għożża kbira, għax barra li jheggu lin-nies għall-għerf, dawk l-Akkademji jagħmlu ġieħ lin-nazzjon.

Il-Membri tagħha deħrilhom li issa l-"Għaqda" bit-tħabrik u bil-ħila tagħha, waslet f'qagħda ta' ġieħ u setgħa u għalhekk jistħoqqilha t-titlu ta' Akkademja. Dan it-titlu mhux biss ikun ta' sebħ lilha u lill-Membri tagħha, iżda jkun ta' ġieħ lil pajjiżna li b'hekk jista' jiftaħar li għandu l-Akkademja tiegħu bħalma għandhom pajjiżi oħrajn.

Iżda l-Membri Akkademiċi ma kellhomx ħsieb jinsew l-isem tal-"Għaqda". Dan l-isem hu wisq għaziż għalihom, hu marbut ma' qalbhom għax taħtu huma ħabirku u tħabtu, u warajh imxew fit-triq ta' riżq u fejda għall-ilsien Malti. Wieħed ma jistax jitfa' wara spallejħ isem li għal kwazi nofs seklu ħarrek id-dehen u heggeg il-qlub ta' l-aqwa kittieba Maltin; isem li għabar madwaru u kien il-qofol ta' kull tqanqila li saret għall-ġid ta' l-ilsien Malti. Biex ma jigrix dan, il-Membri riedu u ftieħmu li għalkemm l-isem ġdid hu "Akkademja", l-isem l-ieħor ta' "Għaqda" ma jaqax u għalhekk l-isem sewwa għandu jkun hekk:

AKKADEMJA TAL-MALTI (GHAQDA TAL-KITTIEBA TAL-MALTI)

Dan ifisser li l-isem tal-"Għaqda" għadu jsaltan u jnebbah lill-Membri Akkademiċi. Għax wara kollox mhux l-isem li jgħodd u jifdi, imma l-fehma u r-rieda u l-qawwa tad-dehen. L-isem "Akkademja" mhux se jitfa' ġieħ fuqna, mhux se jkun ta' siwi għalina jekk aħna ma nurux rieda u hegga u ħrara u fehma qawwija biex naħdmu fil-qasam tal-kitba Maltija u nseddqu l-ġmiel u l-benna ta' ilsienna. L-unur ma nistennewhx mill-isem li ħadna, iżda jeħtigilna nitsħoqqu għalih bix-xogħol tal-moħħ tagħna u bil-ħidma tal-pinna tagħna. L-isem ta' "Akkademja" jew l-isem ta' "Għaqda" jisfghu fiergħa jekk ma jkunux mirfudin mill-ħidma siewja u ta' fejda tal-Membri. Mela nagħmlu fehma lkoll kemm aħna Membri Akkademiċi, li bil-ħidma u x-xogħol tagħna nerfgħu din l-Akkademja tagħna u nżommuha fil-għoli biex id-dawl tagħha jinfirex u jilħaq fuq il-Gzejjer tagħna u hekk nimxu fit-triq li fetħu dawk ta' qabilna li dejjem għollew il-"Għaqda" tagħhom u tagħna wkoll.

ISBAH MINNHA

Ta' ĠUŻI ABELA

U għazilt Lilek għax int isbaħ minnha,
u wiċċek ma jiqdiemx lanqas jindara,
wiċċek dejjem żagħżuġ u ġdid, u jiena
ridt nagħraf Lilek qabel nagħraf mara.

U għaraft Lilek u ħlejt ħsiebi fuqek
mhux għax kont nafek qabel, jew ħlomt bik,
imm' għaliex kxiftli int il-ġmiel ta' wiċċek
qabel ma kxiftli l-wiċċ ta' din jew dik.

W issa li ddewwaqni bdejt il-ħlewwa
ta' wiċċ il-qroll, t'għajnejn kbar kollha dija,
tbissima li tkellimni, id li tagħfasni,
ġisem mistur bis-sengħa tas-sbuħija...

issa li bdejt turini l-ġmiel ta' tfajla,
qed nara li mħuwieħ ħlief dell sewdien
tal-ġmiel tiegħek bla tarf. Sirt nifhem issa
inqabbel dawl etern ma' dell fiż-żmien.

META NQUM...

Ta' ANTON BUTTIGIEG

Meta nqum xi darba kmieni,
u ta' ismi ninsa l-kliem,
jew ninsa x'għamilt fi żmien,
u l-qalziet wara quddiem

Jiena nilbes, Missier Alla,
il-mistrieħ inkun irrid;
bontà Tiegħek dlonk ibgħatni
fil-Villa ta' Raħal Ġdid!

Thallinix nigri mat-toroq
ħmerijiet ingħid bla qies;
jiena ċert, o Missier Alla,
li m'għandekx il-gost tan-nies,

li xi xiħ żmagat idawru,
ħa jgħadduh ilkoll biż-żmien.
Bontà Tiegħek, Missier Alla
'tini s-serħ ta' dak il-ġnien.